



E-Content

Instructional Media Centre
Maulana Azad National Urdu University
Gachibowli, Hyderabad - 32
T.S. India

Subject / Course - B.Ed

Paper : Unit-3 Pedagogy of Urdu

Module Name/Title : Different Methods of Teaching Language



DEVELOPMENT TEAM

CONTENT	DDE SLM
PRESENTATION	Shakil Ahmed
PRODUCER	Mir Hashmath Ali



Instructional Media Centre
Maulana Azad National Urdu University
Gachibowli, Hyderabad - 32
T.S. India

[f](https://www.facebook.com/imcmanuu) [i](https://www.instagram.com/imcmanuu/) [y](https://www.youtube.com/imcmanuu) [t](https://twitter.com/imcmanuu) //imcmanuu

اکائی-3۔ تدریس اور تدریس کے طریقہ کار

	ساخت
تمہید	3.1
مقاصد	3.2
تدریس کا مفہوم و تعریف	3.3
تدریس کی اہمیت	3.4
ایک معیاری / اچھی تدریس کی خصوصیات	3.5
تدریس کے عام اصول	3.6
تدریس کے اقدامی اصول	3.7
تدریس کے طریقہ کار	3.8
پادرکھنے کے نکات	3.9
اپنی معلومات کی جانچ	3.10
سفرارش کردہ کتابیں	3.11

تمہید: 3.1

انسان جب سے دنیا میں آیا ہے اسے روزاً اول سے ہی معلومات حاصل کرنے اور سیکھنے سکھانے کی ضرورت پیش آئی ہے، یہ سیکھنا، سکھانا زندگی کے تمام معاملات پر مشتمل ہے۔ تعلیم و تعلم اور حصول معلومات کا عمل بغیر استاد و معلم کے انجام نہیں پاتا۔ ایک معلم اپنے اندر موجود علمی مواد و افکار کو طلبہ کے اندر منتقل کرتا ہے تو یہ عمل ”تدریس“ کہلاتا ہے۔ زمانہ قدیم میں تدریس کا عمل ایک غیر منظم اور غیر بروطشکل میں تھا، کھل میدان، درختوں کے نیچے سایہ دار جگہ اور گاؤں کی چوپالیں ہی ان کے مدارس تھے۔ اور سیکھنے والوں کو جب بھی فرصت کے اوقات میسر آتے وہ معلم کی خدمت میں حاضر ہو کر تدریس سے فائدہ اٹھاتے۔

موجودہ دور میں زندگی کی جملہ شاہراہوں نے بہت ترقی کی ہے لہذا تدریس میں بھی عمدگی، تنظیم و ترتیب کے ساتھ مدارس، مواد مضمون اور تدریس کو موثر و کامیاب بنانے کے لیے دیگر لوازمات نے اس کو خوب ترقی یافہ بنادیا ہے۔ عصر حاضر کے خوب صورت و آرام وہ مدارس، صاف و شفاف کمرہ جماعت، قابل معلمین اور دیدہ زیب اور جاذب نظر تکمیلیں دیگر مواد تعلیم اس کا شاہد ہے کہ عمل تدریس نے موجودہ دور میں اپنی حد کو پالیا ہے۔

ابتدائی جماعت سے لے کر یہاں تک آپ مختلف مضامین پڑھے ہوں گے۔ کئی اساتذہ سے آپ نے تعلیم حاصل کی ہوگی۔ درس و تدریس کے اس طویل عرصے میں آپ نے محسوس کیا ہوگا کہ ہر معلم کے تدریس کا طریقہ الگ الگ ہوتا ہے۔ کچھ اساتذہ اپنی تدریسی خصوصیات کی بنا پر آپ کے ذہن پر ثابت نقوش چھوڑے ہوں گے۔ دراصل اساتذہ اپنی تدریس میں جو مختلف طریقے اپناتے ہیں اس کا مقصد ہوتا ہے سبق کو کامیابی سے ہمکنار کرنا اور طلبہ کو خاطر خواہ فائدہ پہنچانا۔ جب استاد یہ محسوس کرتا ہے کہ سبق طلبہ کے دماغ و ذہن پر متعقش ہو گیا ہے تو وہ اپنی تدریس کی کامیابی پر ایک خوش محسوس کرتا ہے۔ تدریس کا مفہوم و اہمیت، ایک معیاری تدریس کی خصوصیات، تدریس کے اصول اور تدریس کے مختلف طریقوں کی تفہیم سے واقف ہونے کے بعد امید کی جاسکتی ہے کہ آپ اپنی تدریس میں ندرت و نکھار پیدا کر سکیں اور خود کو ایک کامیاب معلم ثابت کر سکیں۔

3.2 مقاصد

اس اکائی کو مکمل کر لینے کے بعد آپ اس قابل ہو جائیں گے کہ:

☆ تدریس کا مفہوم و تعریف بیان کر سکیں۔

☆ تدریس کی اہمیت و افادیت کو سمجھا سکیں۔

☆ تدریس کے عام اصول اور اقدامی اصول کے درمیان فرق کو واضح کر سکیں۔

☆ تدریس کے مختلف طریقہ کار سے واقفیت حاصل کر سکیں۔

3.3 تدریس کا مفہوم و تعریف

تدریس کے معنی درس دینا، بچوں کو لکھنا پڑھنا سکھانا یا مختلف علوم و فنون میں مہارت پیدا کرنا ہے۔ تدریس کے ذریعے معلم بچوں کو طرح طرح کی معلومات فراہم کرتا ہے۔ انھیں مختلف باتیں جاننے، سیکھنے یا کرنے کا موقع دیتا ہے اور مستقبل کی زندگی کے لئے انہیں تیار کرتا ہے۔

تدریس کا کام اس وقت انجام پاتا ہے جب کوئی سیکھنے والا ہو (طالب علم)، کوئی سکھانے والا ہو (معلم)، کوئی چیز ہو جو سکھائی جائے (مواد مضمون) تدریس کے ذریعے معلم، طلبہ اور مضامین کے مواد میں ربط قائم کرتا ہے۔ معلم کے لئے ضروری ہے کہ وہ طلبہ، مضامین کے مواد اور طریقہ تدریس تینوں سے بخوبی واقف ہو اور ان صفات کا حامل ہو جو بچوں سے بحسن و بخوبی پیش آنے اور ان کو فیض پہنچانے کے لیے درکار ہیں۔

تدریس ایک معاشری اور جمہوری عمل ہے جس میں طلبہ کو مرکزی محوری حیثیت حاصل ہے۔ تدریس اسی وقت موثر و مفید ثابت ہوتی ہے جب طلبہ تدریس میں فعال کردار ادا کریں۔ طلبہ کو پوری آزادی حاصل ہو اور وہ خود عمل و تجربات سے علم حاصل کریں۔ آج ہر مقلد تعلیم اس بات پر متفق ہے کہ تدریس طلبہ کی نفیسات سے ہم آہنگ ہونی چاہئے اس سے تدریس میں دلکش اثرات مرتب ہوں گے۔

مدرسیں کی تعریف :	مختلف ماہرین نے مدرسیں کی تعریف اس طرح کی ہیں۔
این ایل گیز کے مطابق :	” مدرسیں ایک قسم کا بھی اثر ہے۔ جس کا مقصد دوسرے انسان کے برتاؤ میں تبدیلی لانا ہے۔ ”
ریانس کے مطابق :	” دوسروں کو سیکھنے کے لئے صحیح ہدایت دینے اور دوسری طرح سے انھیں رہنمائی کرنے کے عمل کو مدرسیں کہا جاتا ہے۔ ”
لبی، اوس منھ کے مطابق :	” مدرسیں ہدایتی عمل کا ایک مقصد ہے۔ ”
سمپسون اور دوسرے :	” مدرسیں کا مطلب اس سلسلے سے ہے، جس میں تجربہ کار گروہ کے لوگ اپنے ناجربہ کار اور ناپختہ افراد کی زندگی سے مطابقت قائم کرنے میں رہنمائی کرتے ہیں۔ ”
لبی ایف ایکنر کے مطابق :	” مدرسیں قوت بخشی کا اتفاقیہ (عادتائی) سلسلہ ہے۔ ”
کلارک کے مطابق :	” مدرسیں کی تنقیل و تنظیم طلبہ کے عادات و اطوار میں تبدیلی کے لئے کی جاتی ہے۔ ”
سینٹ ٹھامس کے مطابق :	” کسی طرح سے کسی کو معلومات اور علم دینا مدرسیں ہے۔ ”
اتجھ، سی، موریسن کے مطابق :	” مدرسیں وہ عمل ہے جو زیادہ باوقار شخصیت اور کم پختہ شخصیت کے درمیان آتا ہے اور وہ کم پختہ شخصیت کی آئندہ تعلیم کا انتظام کرتا ہے۔ ”

اس طرح ہم کہہ سکتے ہیں کہ مدرسیں سے مراد ایسی معلومات بہم پہنچانا جو طلبہ میں جذبہ تجسس ابھارے اور زندگی کو آسان طریقے سے گزارنے کے قابل بنائے۔ گویا مدرسیں کی مدد سے معلم، طالب علم اور مضمایں میں ربط قائم کرتا ہے۔

3.4 مدرسیں کی اہمیت

مدرسیں نفس مضمون کو معیاری اور نفسیاتی انداز میں پیش کرنے کے عمل کا نام ہے۔ مدرسیں نفس مضمون، معلم اور طلبہ کے درمیان ایک رشتہ پیدا کرتی ہے، معلم جب کسی شے کے بارے میں معلومات فراہم کرتا ہے تو وہ ایک طرف اس شے کے بارے میں ساری معلومات کو ذہن میں رکھتا ہے اور دوسری طرف طلبہ کے تقاضوں اور ان کے نفسیاتی عوامل کی طرف متوجہ رہتا ہے۔ مدرسیں طلبہ کے رجحانات، کردار اور شخصیات پر گہرا اثر ڈالتی ہے۔ مدرسیں ایک اندادی شے ہے جو بچے کو موثر انداز میں اس کے ماحول کے مطابق روک عمل کے لئے بیان کرتی ہے۔ مدرسیں طلبہ کی عادتیں، شعور اور دلچسپیوں کو فروغ دیتی ہے تاکہ وہ زندگی میں مطابقت پیدا کرنے کے لائق ہو جائیں۔

مدرسیں ایک حرکی اور ارتقا پذیر عمل ہے جو طلبہ کے اندر سماج کی قدریوں کا احساس پیدا کرتا ہے اور سماج کی فلاخ و بہود کے لئے کام کرتا ہے۔ زیر تربیت اس انداد کے لئے ان سرگرمیوں کی بہت اہمیت ہے کیوں کہ وہ اپنی تربیت کے دوران ان میں واضح تصور رکھتے ہیں کہ کرہ جماعت میں داخل ہونے سے پہلے، کلاس کے دوران اور خاتمه پر سرگرمیاں بجالائی جاتی ہیں اور ان کے ذریعہ سے اثرات پیدا کیے جاتے ہیں اور پھر مقاصد حاصل کیے جاتے ہیں۔

☆ مدرسیں کے ذریعہ معلومات میں وسعت، مہارتوں، اہلیتوں اور رجحان کا فروغ ہوتا ہے۔

☆ مدرسیں کے ذریعہ واضح تکرارات، ذوق ساعت، بحث و مباحثہ، تجربات، منصوبہ سازی، مسائل کے حل، دوسروں کا لحاظ اور ذمہ دار نہ کام کی عادت جیسی اہم خصوصیات کو پروان چڑھانے میں مدد ملتی ہے۔

- ☆ تدریس کی سرگرمیاں تدریس کی نوعیت و تنفس کو سمجھنے نیز ان کے باہمی تعلق کو سمجھنے میں معاون ثابت ہوتی ہیں۔
- ☆ تدریس کی سرگرمیوں کے منظم انعقاد سے معلم اور طالب علم کے درمیان بہتر تال میل پیدا ہوتا ہے اور تدریس کے مقاصد کے حصول میں کامیابی حاصل ہوتی ہے۔
- ☆ تدریس کی سرگرمیاں تعلیمی ماحول پیدا کر کے تعلیم کے مختلف گوشوں پر اثر انداز ہوتی ہیں اور یوں تدریس و تعلیم میں گہر اعلقہ بنتا جاتا ہے۔
- ☆ تدریس کی سرگرمیوں کے ذریعے سے تعلیم کے تینوں مدارج حفظ، فہم اور فکر کی احسن وضاحت ہو سکتی ہے۔
- ☆ تدریس کے ذریعے بچوں کی انفرادیت کا اختراعی اظہار کا موقع ملتا ہے۔
- ☆ تدریس لفظی اور زبانی اہمیت کو مقصدی اور حقیقی حالات میں اکتساب کرنے کے قابل بناتی ہے۔
- ☆ تدریس کے ذریعے طلبہ کو خود آموزی کے طریقوں کی تربیت ملتی ہے اور طلبہ میں صلاحیت پیدا ہو جاتی ہے جس سے شخصی کوشش اور وجود ان کے ذریعے حصول معلومات کا طریقہ سیکھتا ہے۔
- ☆ تدریس کے ذریعے طلبہ میں مزید مطالعہ اور انکشافات کی خواہش کو تحریک ملتی ہے۔
- مختصرًا کہا جاسکتا ہے کہ استاد کا ہر وقت بچوں سے رابطہ رہتا ہے مگر خیال رہے کہ تدریس نہایت ہی پیچیدہ عمل ہے۔ اس کے ذریعہ سے طلبہ کے حصول علم کے درجے کی نشاندہی ہوتی ہے۔ لہذا ہر وہ استاد جو اپنی تدریس کو ہمہر بنا ناچاہتا ہے اسے چاہئے کہ تدریس کے مختلف پہلوؤں کے لحاظ سے تدریسی طرز عمل کا تجزیہ کرے اور اس کے مطابق متحرک اور تخلیقی انداز میں تدریس کو فروغ دے۔

3.5 ایک معیاری / اچھی تدریس کی خصوصیات

مشہور ماہر تعلیم سمپسون نے اپنی کتاب ”جدید تدریسی طریقہ کار“ میں ایک اچھی تدریس کی خصوصیات اس طرح بیان کی ہیں۔

مطلوبہ اطلاع دینا۔ تدریس کی پہلی خصوصیت یہ ہے کہ بچوں کی ضروریات، دلچسپیاں ان کی تعلیمی سطح، سماجی ضروریات اور ان کی نفیات کا خاص خیال رکھتے ہوئے ایسی معلومات بہم پہنچانا ہے جو ان کے لیے ضروری ہیں۔ ہر سطح پر بچوں کی ضروریات مختلف ہوتی ہیں اس لیے بچوں کے اس امتیاز کو مذکور رکھتے ہوئے افعال تدریس کو انجام دیا جائے۔

رہنمائی کرنا۔ عمدہ تدریس وہی ہے جو بچوں کو سیکھنے میں صحیح رہنمائی کرے۔ معلم کو چاہیے کہ وہ طلبہ کی دلچسپیوں، صلاحیتوں، لیاقتوں اور ضرورتوں کا پتہ لگائے اور انھیں کے مطابق رہنمائی کرے۔ مانشیری، کمنڈر گارٹن، ڈالن وغیرہ کے تدریسی طریقوں کی تعمیر اسی اصول کی بنیاد پر ہوئی ہے۔

منتخب باتوں کا علم۔ موجودہ دور، معلومات کے دھماکہ کا دور ہے۔ روز بروز نئی دریافتیں اور جدید علوم منظر عام پر آ رہے ہیں۔ ایک انسان کے لئے مشکل ہے کہ وہ یکساں طور پر ان تمام علوم پر عبور حاصل کر سکے۔ اس لئے معلم کو چاہیے کہ طلبہ کو منتخب معلومات فراہم کرے جو ان کی ضروریات اور عقلی و فہمی میل کھاتے ہوں۔

ہمدردانہ۔ اچھی تدریس کے لئے ضروری ہے کہ معلم بچوں کے ساتھ باہمی دوستی اور ہمدردی کا سلوک کرے۔ جس کی وجہ سے طلباء بے جھجک معمم سے اپنے دل کی بات کہہ سکیں اور اپنے مسائل کو اس کے سامنے پیش کر سکیں۔ چوں کہ معلم بچوں کا روحاںی باپ ہوتا ہے۔ اس لئے بچوں کی غلطیوں پر صرف

سزادینا اس کا کام نہیں بلکہ ان کو سدھارنا ہی اس کا اصل فریضہ ہے۔ اس لیے درس و تدریس نہیں پر منحصر ہوتی ہے بلکہ سگ دلی سختی پر۔
تعاون پر منحصر۔ تدریس ایک دو طرفہ عمل ہے۔ اس کے لیے معلم اور شاگرد کے درمیان آپسی تعاون کا ہونا ضروری ہے۔ اگر طلبہ کا معلم کے ساتھ بھر پور تعاون نہیں ہوگا تو تدریس کبھی کامیاب و موثر نہیں ہو سکتی۔ طلبہ کے تعاون کے لئے ضروری ہے کہ معلم ان کے ساتھ انیست کا معاملہ روا رکھے اور حصول تعلیم کے لئے درکار سہولتیں انھیں فراہم کرے۔

جمهوری۔ موجودہ زمانہ جمہوریت کا زمانہ ہے۔ اس لیے معلم کرہ جماعت کے ہر ایک طالب علم کے ساتھ کیساں سلوک کرے اور طلبہ کے درمیان کسی قسم کا کوئی امتیاز نہ کرے۔ حقیقت میں عمدہ تدریس وہی ہے جو بچوں میں جمہوری رجحان پیدا کرے اور وہ اپنے روزمرہ کے برداشت اور عمل میں جمہوری جذبات مثلًا انصاف، آزادی، مساوات اور بھائی چاراً غیرہ کی ترغیب حاصل کریں اور ان میں ان خیالات کو زندگی میں اترانے کا احساس پیدا ہو۔
ترتیب پذیر۔ بچے کی حقیقی تعلیم اس کے ذاتی تجربوں پر منحصر ہونی چاہیے۔ عمدہ تدریس بچے کے سابقہ تجربوں کو ذہن میں رکھتے ہوئے جدید علم پیش کرتا ہے۔ اس سے بچوں کے برداشت میں تبدیلی اور اصلاح ہوتی ہے۔ اس لیے ہم کہہ سکتے ہیں کہ عمدہ تدریس ترقی پذیر ہوتی ہے۔

3.6 تدریس کے عام اصول

کامیاب تدریس کا مطلب ہے ایسی تدریس جس میں شاگردوں کو مضمون سے متعلق جو مواد پڑھائے جائیں ہوں اسے وہ اچھی طرح سیکھیں۔
سیکھنے کے ساتھ ساتھ آگے بڑھنے میں بھی وہ معاون ہوں۔ اس عمل کے لیے تعلیم کے ماہرین نے کچھ اصولوں کی ایجاد کی ہے جنہیں تدریسی اصول کہتے ہیں۔
ان اصولوں کا علم ہر مدرس کے لیے ضروری ہے کیوں کہ اس سے تدریس میں دلچسپی، آسانی اور سائنسی رجحانات کو فروغ ملتا ہے۔ یہ اصول ”طفل مرکوزیت“، ”پر منحصر ہوتے ہیں۔ تدریسی اصول کی اہمیت و افادیت کامیاب تدریس کے لئے بہت اہم ہے۔ تدریسی اصولوں کے ذریعہ درجاتی تدریس میں آسانی، جوش و ولولہ اور سیکھنے میں مدد ملتی ہے اور طلبہ مضمون کو اچھی طرح سمجھ لیتے ہیں۔ اس لئے ایک ماہر استاد کو ان تمام تدریسی اصولوں کا مکمل علم ہونا بے حد ضروری ہے۔
ایک کامیاب استاد کو یہ بھی معلوم ہونا چاہیے کہ کون سے اصول کا استعمال اسے کہاں کرنا چاہیے۔

تدریسی اصولوں کا استعمال تدریسی عمل کو سہل بنادیتا ہے۔ اس کے ذریعے کسی بھی مضمون کو سیکھنے میں طلبہ کو آسانی ہو جاتی ہے اس لئے درجاتی تدریس میں تدریسی اصولوں کی اہمیت و افادیت ایک استاد کے لئے ضروری ہے۔

ذیل میں تدریس کے کچھ عام اصول دیے جارہے ہیں۔ یہ طویل تدریسی تجربات اور بچوں کی نفیسیات کی روشنی میں مرتب کیے گئے ہیں۔ سارے مضامین اور ہر طرح کے اسباق میں انھیں حتی الامکان لمحظہ کھانا چاہیے تا کہ تدریس مفید اور موثر ہو سکے۔

آمادگی کا اصول: اس اصول کے تحت سبق کی تدریس سے پہلے طلبہ کو ذہنی طور پر تیار یعنی کہ آمادہ کرنا چاہیے۔ کیوں کہ جس کام کے لیے طبیعت پورے طور پر آمادہ ہوتی ہے وہ دلچسپی سے کیا جاتا ہے اور جو کام کسی طرح کے باویا زبردستی کے تحت انجام پاتا ہے وہ بے کار سمجھ کر ثالثاً دیا جاتا ہے۔ ہم سب جانتے ہیں کہ بچے توجہ اور انہاک سے گھبرا تے ہیں۔ کسی طرح کا جر اور باؤ پسند نہیں کرتے، لکھنے پڑھنے جیسے خشک کام سے انھیں کوئی دلچسپی نہیں ہوتی۔ چنانچہ انھیں لکھنے پڑھنے پر آمادہ کرنے کے لیے اساتذہ عموماً راتے دھمکاتے اور جر و تشدد سے کام لیتے ہیں۔ جس کا نتیجہ یہ ہوتا ہے کہ اکثر بچے اس کام سے اور زیادہ گھبرا تے اور تعلیم سے بھاگنے لگتے ہیں اسی لیے پڑھانے سے پہلے بچوں کو بخوبی آمادہ کر لینا نہایت ضروری ہے۔ اس کے لیے حسب موقع مندرجہ ذیل تابیر

اختیار کی جاسکتی ہیں۔

- ☆ موزوں سوالات، مختصر گفتگو، خوش رنگ تصاویر، جاذب توجہ ماؤل وغیرہ کے ذریعئی معلومات کے لئے بچوں کا تجسس بیدار کیا جائے۔
- ☆ سبق کی غرض وغایت اور جو کچھ پڑھنے جا رہے ہیں اس کی ضرورت و افادیت بخوبی ذہن نشیں کرادی جائے۔
- ☆ کام میں کھیل یا مسابقت کی روح پیدا کی جائے یا تدریسی مواد کو کہانی کی شکل میں پیش کیا جائے۔
- ☆ بچوں کو کچھ بتانے یا عملی کام کرنے کا موقع دیا جائے۔
- ☆ سبق کو آگے بڑھانے میں ان کی امداد اور مشوروں کو اہمیت دی جائے۔

آمادگی کے بعد توجہ اور دلچسپی کا مسئلہ بھی حل ہو جائے گا۔ چوں کہ جس کام کو کرنے کے لئے طلبہ بخوبی آمادہ ہو جائیں گے اس پر وہ پوری توجہ بھی صرف کریں گے اور بعد میں خواہ دشواریاں بھی پیش آئیں پوری دلچسپی اور توجہ سے کام لیں گے۔

انتخاب کا اصول: بچوں کو صرف وہی پڑھایا اور سکھایا جائے جو ان کے لئے نہایت ضروری، مفید، مناسب اور ان کی فطرت و صلاحیت اور مقصد کے عین مطابق ہو اور جسے معلم اپنے محدود وسائل و ذرائع سے بخوبی انجام دے سکتا ہو۔ اس لئے معلم کو چاہیے کہ مواد مضمون اور طریقہ تدریس کا نہایت احتیاط سے انتخاب کرے اور اسی شے کے حصول پر بچوں کا وقت صرف کرائے جو واقعی ضروری اور نفع بخش ہو۔ فضول اور بے مطلب کی باتوں میں وقت ضائع نہ ہونے دے۔

استقرائی طریقہ

- (1) مخصوص واقعات اور انفرادی مثالوں پر پہلے غور کیا جاتا ہے اور ان سے (1) تعریفیں، قاعدے اور کلیے پہلے بتادیے جاتے ہیں پھر مخصوص واقعات تعریفیں، قاعدے اور کلیے اخذ کیے جاتے ہیں۔
- (2) اس سے جدید معلومات حاصل ہوتی ہے۔
- (3) یہ اکشاف و تحقیق کی طرف رہنمائی کرتا ہے۔
- (4) یہ بہت ستر فاری کا طریقہ ہے کیوں کہ بچے خود رفتہ رفتہ تجربہ و مشاہدہ (4) اس طریقہ سے کام کی رفتار تیز ہوتی ہے۔ کیوں کہ بچے کو خود تجربہ کر کے کسی نتیجہ پر پہنچتے ہیں۔
- (5) مختلف ذہنی قوتوں اور صلاحیتوں مثلاً، غور و فکر، استدلال، قوت فیصلہ وغیرہ (5) زیادہ تر حافظہ سے کام لینا پڑتا ہے۔ ذہن کی دوسری قوتوں کو کام میں کی تربیت ہوتی ہے۔
- (6) بچوں میں خود اعتمادی پیدا ہوتی ہے۔
- (7) اس میں خیالات کا رخ بلندی کی طرف ہوتا ہے اور مخصوص واقعات سے (7) خیالات کا رخ پستی کی طرف ہوتا ہے اور کلیات سے مخصوص واقعات کی کلیات اخذ کرنے کی فکر ہوتی ہے۔
- (8) خود کر کے سکھنے کا موقع ملتا ہے اس لیے علم پہنچتے اور کارآمد ہوتا ہے۔
- (9) یہ طریقہ بچوں کے لیے موزوں ہے۔
- (9) یہ طریقہ بڑوں کے لیے موزوں ہے۔

زندگی سے مربوط کرنے کا اصول: اس سے مراد معلومات حتی الامکان بچوں کی روزمرہ کی زندگی کے واقعات، ان کی سابقہ معلومات، ان کے تجربات و مشاہدات اور سماجی و فطری ماحول سے مربوط کر کے فراہم کی جائیں۔ اس طرح بات آسانی سے سمجھ میں آجائے گی اور بخوبی ذہن نشیں ہو جائے گی۔ ساتھ ہی بچوں پر جدید معلومات کی ضرورت اور افادیت واضح کرنے اور روزمرہ کی زندگی میں اس کے استعمال کا سلیقہ سکھانے میں بھی مدد ملے گی۔ جس چیز کا زندگی سے کوئی ربط محسوس نہ ہو یا اس کی ضرورت افادیت نظر نہ آئے اسے سیکھنے پر طبیعت آمادہ نہیں ہوتی اور نہ زیادہ دیریک وہ ذہن میں محفوظ رہتی ہے۔ خود کر کے سیکھنے کا اصول: معلم کو چاہیے کہ ساری باتیں خود بتانے کے بجائے بچوں کو خود کر کے یا اپنی طرف سے سیکھنے کا موقع فراہم کرے۔ جن اسباق میں خود کر کے سیکھنے کے امکانات نہ ہوں ان کو کم از کم کسی عملی کام پر ثقہ کیا جائے۔ مثلاً زبانی طور پر بتانے کے بعد اس سے متعلق تحریری کام لینا، معلوماتی اسباق سے متعلق ایسے کام پر درکرنا جس میں طلبہ کو خود کرنا پڑے۔ مثلاً۔ ٹکٹ یا تصاویر جمع کرنا، کوئی ماذل یا منتظر بانا، بچوں پیتاں وغیرہ جمع کرنا۔ پنج چونکہ ہر وقت کچھ نہ کچھ کرنا چاہتے اور بناتے بگاڑتے رہتے ہیں، اسی میں انہیں لطف بھی آتا ہے اور اسی طرح وہ بہت کچھ سیکھتے اور تجربات حاصل کرتے ہیں۔ اس لیے اگر تدریس میں اس کا اہتمام کیا جائے تو تعلیم زیادہ آسان، موثر اور دلچسپ ہو جاتی ہے اور پچھے جو کچھ سیکھتے ہیں وہ زیادہ پختہ اور دیر پا ہوتا ہے۔

تقسیم کا اصول: استاد کو جو کچھ پڑھانا ہوا سے مناسب اجزاء میں تقسیم کر کے پڑھائے۔ یہ اس انداز کی ہو کہ ہر جزا پہلے اور بعد کے اجزاء سے فطری طور پر مربوط رہے۔ اور یہ درمیان کی منزل اور کڑی بھی رہے۔ اس طرح قدم بقدم آگے بڑھنے اور مناسب اجزاء میں تقسیم کر کے معلومات کو پہنچانے سے سمجھنا بھی آسان ہوتا ہے اور سلسلہ وار ترتیب سے یاد بھی ہو جاتا ہے۔ اس کا لحاظ کیے بغیر تعلیم دینے سے معلومات ابھی ہوئی رہتی ہیں اور بوقت ضرورت ٹھیک طرح سے استعمال نہیں ہو پاتیں۔

اعادہ کا اصول: یعنی جو کچھ بچوں کو پڑھایا جائے اس کا اعادہ اور مشق کر کے خوب یا کرایا جائے۔ بہت زیادہ معلومات پہنچانے کی فکر میں اکثر اساتذہ اعادہ کی طرف سے غفلت بر تھے ہیں جس سے سبق کی تفہیم میں مد نہیں ملتی اور تدریس کا مقصد نوٹ ہو جاتا ہے۔ کیوں کہ بچوں کو یاد کیا ہوا سابقہ سبق بھول جاتا ہے۔ اور اگلا ان کی سمجھ میں بھی نہیں آتا۔ اس لیے اعادہ اور مشق کی طرف غیر معمولی توجہ دینی چاہیے۔ سبق کے ہر جز کے بعد اس جز کا اور سبق کے اختتام پر پورے سبق کا اعادہ کرایا جائے۔ ہفتے میں کم از کم ایک دن اعادہ اور مشق کے لیے مخصوص کردیا جائے تاکہ ہفتے بھر کا کام بخوبی ذہن نشیں ہو جائے۔ اس طرح کہا جاسکتا ہے کہ علم پرقدرت حاصل کرنے کے لیے اعادہ ناگزیر ہے۔

3.7 تدریس کے اقدامی اصول

اقدامی اصولوں سے مراد وہ اصول ہیں، جن کے مطابق زبان کی تدریس میں اقدام کیا جاتا ہے۔ یہ وہ اصول ہیں جو سبق کو دلچسپ، واضح اور کامیاب بناتے ہیں اور طالب علم کے لئے سبق سے مستفید ہونے کے سلسلے میں دشواری نہیں ہونے دیتے۔ یہ اصول درج ذیل ہیں:

معلوم سے نامعلوم کی طرف: اس اصول کا مقصد یہ ہے کہ جو باتیں طلبہ کو پہلے سے معلوم ہیں انہیں کے سہارے انھیں نئی باتیں بتائی یا سمجھائی جائیں۔ تدریس کا یہ فطری طریقہ ہے۔ اس طرح بات ٹھیک سمجھ میں آتی ہے۔ کیوں کہ اول تو بچوں کا ذہن انھیں چیزوں میں توجہ اور دلچسپی کا اظہار کرتا ہے جن میں ندرت اور نئے پن کے ساتھ کسی حد تک انسیت بھی ہو۔ بالکل نئی چیز جس کا سابقہ تجربات و مشاہدات سے کسی طرح کا کوئی تعلق نہ ہو بچوں کے نزدیک کبھی قابل قبول نہیں ہوتی۔ دوسرے نئی چیز کی توضیح و تشریح بہر حال سابقہ معلومات کی روشنی میں کی جاسکتی ہے۔

اس اصول کا تقاضا ہے کہ تدریس میں مندرجہ ذیل امور کا لحاظ رکھا جائے:

- ☆ ہر نئے سبق سے متعلق بچوں کی سابقہ لیاقت کا ٹھیک ٹھیک تعین کر لیا جائے تاکہ اس کی بنیاد پر نئی باتیں بتائی یا سکھائی جاسکیں۔
- ☆ سبق کی تمهید میں ایسے سوالات کیے جائیں جن سے بچوں کی سابقہ معلومات کا بخوبی اندازہ ہو سکے، سوالات موضوع سے متعلق ہونے کے ساتھ ایسے آسان ہونے چاہئیں کہ جواب دینے میں بچوں کو دشواری نہ ہو اور ایسے انداز سے پوچھے جانے چاہئیں کہ وہ اپنے دل کی بات تادیں۔
- ☆ ایک مضمون کے مختلف اس باق اس انداز سے ترتیب دیے جائیں کہ ہر اگلے سبق کا سابقہ اس باق سے تعلق قائم ہوتا جائے۔
- ☆ جدید معلومات کا بچوں کی سابقہ معلومات سے موازنہ و مقابله کر کے مشاہد یا فرق کو اچھی طرح ذہن شیں کر دایا جائے۔
- ☆ بچوں کے تصوّرات و تجربات ناقص اور مبہم ہوتے ہیں۔ اس لیے ان کی سابقہ لیاقت سے فائدہ اٹھاتے وقت ان کے سابقہ تصوّرات کو واضح کرنے کی کوشش کی جائے۔

آسان سے مشکل کی طرف: اس اصول کا مقصد یہ ہے کہ پہلے وہ چیزیں پڑھائی جائیں جو آسان اور باقاعدہ ہوں اور ان آسان وہل چیزوں کے ذریعہ بتدریج مشکل اور بے قاعدہ چیزوں کی طرف چلا جائے۔ یہ اصول بھی پہلے اصول کی طرح تعلیم کے ہر شعبے اور ہر سبق میں کارآمد ہے لیکن تدریس زبان میں اس کی اہمیت بہت زیادہ ہے۔ زبان میں پڑھنے، لکھنے اور بولنے میں کئی مشکل مقام آتے ہیں۔ قواعد کی دشواریاں معروف و مشہور ہیں۔ اگر سبق کی ابتداء میں کسی مشکل مسئلے کی بحث شروع کر دی جائے تو اس سے طالب علم کے ذہن پر براثر پڑتا ہے۔ وہ سبق کی دشواری سے نگ آ جاتا ہے۔ بعض اوقات اس کی پریشانی اسے سبق سے نفرت کا باعث بنتی ہے۔ اس لئے مصلحت اسی میں ہے کہ طلبہ کو پہلے وہ چیزیں سکھائی جائیں جو آسان وہل ہوں اور آہستہ آہستہ مشکل کی طرف بڑھا جائے۔

سبق کے بہت مشکل ہونے کی صورت میں جہاں طلبہ میں مایوسی اور بدملی پیدا ہوتی ہے وہیں بہت آسان ہونے کی صورت اکتا ہے اور عدم تو ہجی کا اندر یہ ہوتا ہے اور اس پر وقت صرف کرنے سے کچھ حاصل بھی نہیں ہوتا۔ اس لیے سبق کے شروع میں آسانی کا اہتمام کیا جائے اور آخر میں بتدریج مشکلات پیدا کی جائیں تاکہ بچوں کو مسائل و مشکلات سے نمٹنے کا سلیقہ آجائے۔

سادہ سے پیچیدہ کی طرف: معلم کو چاہیے کہ ہر سبق میں سادہ تصوّرات پہلے بتائے پھر بتدریج پیچیدہ باتیں سمجھائے۔ اسی طرح بچوں کی عمر، ان کی فہم، ان کے تجربات و مشاہدات کو سامنے رکھ کر ہر مضمون کا نصاب اس انداز سے ترتیب دیا جائے کہ سادہ اور آسانی سے سمجھ میں آنے والے مواد پہلے ہوں اور پھر بتدریج مشکل اور پیچیدہ موالیا جائے۔ مثلاً۔ ریاضی میں ایک قاعدہ سمجھانے کے بعد سبق کے لیے پہلے اس قاعدے سے بہ آسانی نکلنے والے چند سوالات دیے جائیں، پھر بتدریج عبارت میں پیچیدگی لائی جائے اور آخر میں ایسے سوالات دئے جائیں جن کو حل کرنے کے لئے اس قاعدے کے ساتھ پہلے سے پڑھے ہوئے بعض قاعدوں کو بھی استعمال کرنے کی ضرورت پڑے۔ قاعدے، ضابطے سکھاتے وقت بھی اسی اصول کو سامنے رکھا جائے۔ یعنی شروع میں سادہ قاعدے بتائے جائیں، رفتہ رفتہ پیچیدہ، لیکن سادگی اور پیچیدگی کا فیصلہ، ہمیشہ بچوں کے معیار سے ہونا چاہیے، کیوں کہ ایک چیز بڑوں کو بظاہر بہت ہی سادہ محسوس ہوتی ہے۔ لیکن ایک پچ کے لیے وہ بڑی پیچیدہ ہوتی ہے اور مشکل سے سمجھ میں آتی ہے۔

ٹھوس سے مجرّد کی طرف: اس اصول کے مطابق مجرّد تصوّرات کو قائم کرانے کے لیے ٹھوس اشیا کی مدد لی جائے۔ مثلاً بچوں کو گلتی، پہاڑے، جوڑنا، گھٹانا وغیرہ سکھانے کے لیے اگلیوں، ہال فریم، گولیوں اور یہجوں وغیرہ سے مدد لی جائے تو بڑی سہولت ہوتی ہے اور وہ رفتہ رفتہ بغیر کسی چیز کی مدد کے جوڑنے

گھٹانے لگتے ہیں۔ اسی طرح ماذل، تصاویر، نقشہ جات وغیرہ کی مدد سے مجرّد تصوّرات آسانی سے قائم کرایے جاسکتے ہیں۔ بالکل نئی یا ناماؤس چیز کا تعارف کرنا ہو تو اس کا ماذل یا تصویر دکھانے سے تصورات واضح بنتے ہیں۔ اس اصول سے فائدہ اٹھانے کے لیے درج ذیل امور کو پیش نظر کھانا چاہیے:

☆ اسبق کی ابتدائیos متعین مثالوں سے ہو۔ لیکن اختتام تھی الاماکان مجرّد تصوّرات پر ہونا چاہیے۔

☆ ٹھوس اشیا متعین مثالوں سے اسی وقت تک مدد لی جائیے جب تک ضروری ہو۔ رفتہ رفتہ مجرّد تصوّرات قائم کرانے کی فکر کی جائے۔

☆ مجرّد تصوّرات قائم ہو جانے کے بعد انھیں مجرّد ہی نہ چھڑا جائیے بلکہ ٹھوس یا متعین مثالوں پر استعمال کر کے مزید تفصیلات فرمائیں۔

غیر معین اور غیر واضح تصوّر سے معین اور واضح کی طرف۔ تعلیم کا سب سے بڑا کام یہ ہے کہ طلبہ کے ذہن میں چیزوں کے متعلق جو معلومات سطحی، غیر واضح اور غیر معین ہیں انھیں تدریسی عمل کے ذریعے سے معین اور واضح طور پر ذہن نشیں کرایا جائے۔ چوں کہ بچوں کے تجربات و مشاہدات ناقص ہوتے ہیں اس لئے اس لئے مختلف چیزوں کے بارے میں ان کے تصوّرات غیر معین وغیر واضح ہوتے ہیں۔ معلم کو چاہیے کہ وہ انھیں رفتہ رفتہ معین اور واضح کرے تاکہ بچوں کا علم پختہ اور قابلِ اعتماد ہو۔ یہ کام اس طرح ہو سکتا ہے کہ بچوں کو تجربات و مشاہدات کے کافی موقع دیے جائیں اور ان کی قوت مشاہدہ کی بخوبی تربیت ہوتا کہ وہ مشاہدے میں آنے والی چیزوں سے سرسری طور پر نہ گزر جائیں۔ بچوں کے غلط اور ناقص تصوّرات کو تھیک اور واضح کرنے کے لیے تصاویر، نقشہ جات، توضیح و تشریح اور مثالوں سے مدد لی جائے۔ تدریس زبان کے سلسلے میں اس اصول کی اہمیت بھی واضح ہے۔ لسانی نشوونما میں ابتدائی واضح چیزوں سے ہوتی ہے لیکن رفتہ رفتہ وہ واضح تر ہوتی چلی جاتی ہیں۔

خاص سے عام کی طرف: اس اصول کے مطابق خاص واقعات یا مثالیں طلبہ کے سامنے پہلے پیش کیے جائیں اس کے بعد ان کے عام قواعد و قوانین اخذ کیے جائیں بلکہ صحیح طرز عمل یہ ہے کہ خاص واقعات و مثالوں کے ذریعہ طلبہ کو اس قابل بنایا جائے کہ وہ ان مثالوں پر خوب غور و فکر کر کے عام اصول خود مخدود اخذ کر سکیں۔ جس تدریسی عمل میں طلبہ کے اندر یہ قابلیت پیدا ہو جاتی ہے، وہ عمل کامیاب ہے۔

معلم کو چاہیے کہ خاص خاص واقعات پہلے بتائے اور عام پا تیں بعد میں ذکر کرے۔ کوئی عام اصول اخذ کرنے یا کسی عمومی نتیجے پر پہنچنے کے لیے بچوں کو جا پہنچنے، پر کھنے اور تجربہ و مشاہدہ کرنے کے لئے کافی موقع دیے جائیں۔ اخلاقی اصول و ضابطہ سمجھانے کے لیے نظری بحث کرنے کے بجائے متعین واقعات بتائے جائیں۔ تاریخی شخصیتوں کے مشہور واقعات پہلے سنائے جائیں اور با قاعدہ تاریخ اور قوموں کی عروج و زوال کی داستان سلسل کے ساتھ بعد میں بتائی جائے۔ لسانی تدریس اور صرف وحکی تعلیم میں یہ اصول بہت مفید، کارآمد اور کامیاب ہے۔

منطقی ترتیب اور نفسیاتی ترتیب کا لحاظ: معلم کے لیے دو سائل بہت اہم ہیں، کیا پڑھایا جائے؟ اور کس طرح پڑھایا جائے؟ پہلے مسئلے کی بنا پر اس تاد کے لئے لازم ہے کہ مواد تعلیم پر غور و غوض کرے اور اسے کچھ اس قسم کی ترتیب دے کہ ایک چیز دوسری سے نکلتی چلی جائے اور مواد تعلیم کی تمام چھوٹی چھوٹی کڑیوں میں با قاعدہ سلسلہ اور ربط ہو۔ دوسرے مسئلے کی بنا پر اس تاد کے لئے ضروری ہے کہ وہ ایسا طریقہ یا طرز استعمال کرے جس سے طالب علم کے ذہن پر بوجھنہ ہو۔ اس کا ذہن تعلیم کی نئی نئی چیزوں کو دچکپی کے ساتھ قبول کرے اور ہمیشہ کے لئے محفوظ رکھ سکے۔ پہلی صورت میں معلم کو اپنے مواد تعلیم کا تجزیہ کر کے اس کے مختلف اجزاء کو ایسا ربط دینا پڑتا ہے کہ ہر مقدم چیز بعد میں آنے والی معلومات کے لیے بنیاد اور سب کا کام دے، یہ ترتیب منطقی کہلاتی ہے۔ دوسری صورت میں استاد کو دیکھنا پڑتا ہے کہ طالب علم کو تعلیمی مواد کی طرف کس طرح راغب کہا جاسکتا ہے اور مواد تعلیم کو اس کے لیے کیسے موثر بنایا جاسکتا ہے؟ اس مقصد کے لیے معلم کو طالب علم کی طبیعت کا نفسیاتی مطالعہ کرنا پڑتا ہے۔ اس کی جگتوں، خواہشوں و رجحانات کو سمجھنا اور ان کے مطابق طرز عمل اختیار کرنا پڑتا ہے۔

چوں کہ تعلیم کے مختلف سطحوں پر طلباء کی ذہنی صلاحیت، دلچسپیاں اور رجحانات وغیرہ الگ الگ ہوتے ہیں اس لیے تدریسی فعال انجام دینے کے لیے ایک معلم مختلف طریقہ کا استعمال کرتا ہے۔ ابتدائی جماعت سے لے کر اعلیٰ جماعت تک تدریس کے لئے جو مختلف طریقہ کا استعمال کیے جاتے ہیں وہ حسب ذیل ہیں:

کھلیل کھلیل کا طریقہ: مادری زبان کی تدریس میں کھلیل کھلیل کا طریقہ کافی اہمیت کا حامل ہے۔ چوں کہ کھلیل بچوں کی فطرت میں شامل رہتا ہے اور اس سے وہ اپنی خواہشات کو پورا کرتے ہیں۔ بچوں کے کھلیل زیادہ تر خیالی ہوتے ہیں۔ وہ بھی مکان بناتا ہے۔ بھی ریل گاڑی بناتا ہے۔ بھی بڑے آدمیوں کی نقل کرتا ہے۔ ابتدائی میں بچوں کے کھلیل انفرادی ہوتے ہیں جو بعد میں معاشرتی نوعیت اختیار کر لیتے ہیں کیوں کہ اس وقت بچہ دوسرا بچوں کے ساتھ مل جل کر کھلینا پسند کرنے لگتا ہے۔

بچوں کی ان فطری خواہشات اور کھلیل کی خواہش کو اگر تعلیم کی بنیاد بنا لیا جائے تو بچے تعلیم میں بھی اتنی ہی دلچسپی لینے لگیں گے جتنے کہ وہ کھلیل کو دو اور دوسری خواہشات پورا کرنے میں لیتے ہیں۔ اس اصول کے پیش نظر بہت سے ماہر تعلیم نے بچوں کی دلچسپیوں اور کھلیل کو د کے قدر تی شوق کو تعلیم کا ذریعہ بنایا ہے۔ مادری زبان کو پڑھانے کے سلسلے میں کھلیل کے طریقہ کوئی صورتوں سے کام میں لاسکتے ہیں۔ مثلاً الفاظ کے کھلیل، جملوں کے کھلیل، کہانیاں، تصویر بنانا، ڈراموں میں حصہ لینا، لباس کی تیاری وغیرہ۔ اس طرح جو چیز بچہ کو پڑھائی جائے گی وہ اس میں اتنی ہی دلچسپی لے گا جتنی کھلیل میں لیتا ہے۔ اس طریقہ تدریس میں بچہ کو ایک خاموشی سے سنبھالے کے بجائے تعلیمی عمل میں حصہ دار بنادیا جاتا ہے وہ اپنے ہاتھوں سے کام کرتا ہے۔ چیزیں بناتا ہے۔ اس دوران اس کی معلومات میں اضافہ ہوتا ہے اور ان سب باتوں کو جو اسکولوں میں سکھائی جاتی ہے بہتر طریقے سے سیکھ لیتا ہے۔ اس کے علاوہ کھلیل کا بچے کی معاشرتی نشوونما پر بہت اچھا پڑھتا ہے۔ کیوں کہ کھلیل میں بچوں کو دوسروں کے ساتھ رہنے اور تعاون کرنے کا موقع ملتا ہے اور اس کے ذریعے بچے کی تخلیقی قوتیں پرداں چڑھتی ہیں۔ جسمانی اور دماغی نشوونما ہوتی ہے اور ساتھ ساتھ قوت تخلیل کی نشوونما بھی ہوتی ہے۔

کہانی کا طریقہ:

یہ طریقہ کرہ جماعت میں مختلف مضامین کو پڑھانے میں استعمال کیا جاتا ہے۔ معلم اس باقی کو دلچسپ اور بہتر طریقے سے پیش کرنے کے لئے کہانی کے طریقہ کار کو استعمال کرتا ہے اور مختلف واقعات شامل ہوتے ہیں۔ اس طریقہ تدریس میں طلبہ کے شوق کو مد نظر رکھتے ہوئے سبق کو دلچسپ بنادیا جاتا ہے جس سے بچے بڑے شوق سے تدریس میں حصہ لیتے ہیں۔ سبق کی کامیابی کا درود مدار معلم کی لیاقت پر محصر ہوتا ہے کہ وہ کہانی کو کس طرح پیش کر رہا ہے۔ چھوٹی بھائیوں کے بچوں کے لیے یہ طریقہ بہت منفید سمجھا جاتا ہے کیوں کہ بچوں کو کہانیوں سے بہت شوق ہوتا ہے۔ اس طریقہ تدریس کا تعلق بچوں کی نفیات سے ہے۔ اس کے ذریعہ خشک مضمون کی تدریس میں بھی دلچسپی پیدا کی جاسکتی ہے۔ معلم کو قصہ سنانے میں مہارت ہو، اس کے چہرے کے اتار چڑھاؤ سے کہانی میں دلچسپی پیدا ہو، بچوں کی استعداد اور عمر کے لحاظ سے کہانی کا انتخاب ہونا چاہیے۔ معلم خود کہانی سنانے کے بعد طلبہ سے بھی اس کہانی کو سئے۔ طلبہ کو کہانی لکھنے اور سنانے کا موقع دینا ضروری ہے تاکہ ان میں خیالات کو پیش کرنے کی قدرت پیدا ہو اور ان کے تخلیل کی پروردش ہو۔

سوال و جواب کا طریقہ:

تعلیم کا بنیادی مقصد فرد کی ذہنی نشوونما کرنا ہے۔ اور ذہنی نشوونما کا موثر و سیلہ سوالات ہیں۔ بہت کم استاد سوالات کی اہمیت کو پوری طرح سراہ پاتے

ہیں۔ سیکھنے کے کسی بھی موزوں تصور کے لیے یہ بنیادی حیثیت رکھتا ہے۔ سوال بچے کی ہنی زندگی کے لیے پہلا محک ہوتا ہے۔ اسی کے ذریعہ سقراط نے اہل یونان میں غور و فکر اور استدلالی قوتوں کو فروغ دیا۔ سقراط نے سوالات کے ذریعہ ہی تعلیمی و علمی سرگرمیاں انجام دیں اس کے اس طریقے کو اسی کے نام سے (سقراطی طریقہ) یاد کیا جانے لگا۔ طلبہ میں اس کے ذریعہ مزید معلومات کی خواہش پیدا کی جاسکتی ہے۔ استاد اور طالب علموں کا تعلق اور اشتراک کے لئے سوالات ہی واحد اہم اور بنیادی ذریعہ ہیں اور یہ تعلق طلبہ کی تعلیمی الجھنوں کو حل کرنے میں معاونت کرتا ہے۔ یہ تدریس کی جدید تکنیک میں نہایت موثر طریقہ ہے۔ طلبہ کی سابقہ معلومات کو معلوم کرنے کا بھی واحد ذریعہ ہے۔ سوالات ہی کے ذریعہ طلبہ کی خواہش کا علم ہوتا ہے۔ سوالات کے ذریعہ ہی طلبہ کی ہنی صلاحیتوں کا پوری طرح تجزیہ کیا جاسکتا ہے۔ سوالات کی دوسری سب سے بڑی اہمیت یہ بھی ہے کہ اس کے ذریعہ طلبہ کو فعال (Active) بنایا جاسکتا ہے۔ معلم سوالات کے ذریعہ اپنی تدریس کی کامیابی کا اندازہ لگاسکتا ہے۔ استاد کو یہ معلوم ہو جاتا ہے کہ اسکا پڑھایا ہوا سبق کہاں تک طلبہ کے ذہن نشیں ہوا۔ سوالات کے ذریعہ طلبہ کی تحقیقی اور تلقیدی صلاحیتیں بیدار ہوتی ہیں ان میں نئے خیالات اور افکار جنم پاتے ہیں۔ سب سے بڑی بات یہ ہے کہ بچوں کو کلاس روم میں مصروف رکھا جاسکتا ہے۔ سوالات مسائل کو حل کرنے کا وسیلہ ہے اور یہ طلبہ میں ایک حقیقی اور جوشیوار عمل پیدا کرتے ہیں۔

لکھر یا تقریری طریقہ:

تعلیمی اداروں میں سب سے زیادہ استعمال کیا جانے والا تدریسی طریقہ لکھر یا تقریری طریقہ ہے۔ اور یہ طریقہ تقریباً تمام مضامین کی تدریس میں مقبول ہے۔ اس کے ذریعہ استاد کسی خاص موضوع یا مسئلہ پر ایک منظم اور ترتیب شدہ نفس مضمون کا زبانی اظہار کرتا ہے اور طلبہ خاموشی کے ساتھ معلم کی بات کو سماعت کرتے ہیں۔ اس لیے لکھر ہی ایسا تدریسی طریقہ ہے جس کے ذریعہ بیک وقت پوری جماعت کو پڑھایا جاسکتا ہے۔ یہ بات صحیح ہے کہ اس میں یک طرفہ حرکت ہے۔ یعنی کہ معلم فعال رہتا ہے اور طلبہ خاموش رہتے ہیں لیکن معلم نفس مضمون کو نہایت ترتیب اور منطقی انداز میں پیش کرتا ہے تاکہ طلبہ آسانی سے سمجھ لیں۔ اگر معلم کسی موضوع پر معلومات فراہم کرنا چاہتا ہے تو یہ طریقہ معقول اور مناسب ہے۔ یہ طریقہ تدریس اعلیٰ جماعت کے طلبہ کے لیے کافی موزوں و مناسب ہے کیوں کہ اس سطح پر طلبہ کی ہنی صلاحیت کافی پختہ ہوتی ہے جس کی وجہ سے طلبہ سنی ہوئی باقوں کو آسانی کے ساتھ یاد رکھ سکتے ہیں۔

اس طریقے میں سب سے اہم بات یہ ہے کہ لکھر کو پہلے سے تیار کر لینا چاہیے۔ لکھر میں وحدت ہونی ضروری ہے۔ نفس مضمون سے ہٹانا نہیں چاہیے۔ معلم خود نوٹ نہ لکھوائے بلکہ طلباء خود اپنی ضرورت کے پیش نظر اہم نکات نوٹ کرتے رہیں۔ لکھر کو امدادی اشیا سے موثر بنا ناچاہیے اور اس کے اشارات تختہ سیاہ پر تحریر کیے جائیں۔ معلم کو نفس مضمون پر عبور ہو اور خود اعتمادی کے ساتھ اپنے خیالات کو پیش کرے۔ لکھر کے بعد طلبہ کے سوالات کا جواب دینا چاہیے اور منقی رویہ سے پرہیز کیا جائے تو اس طریقہ کو تدریس میں ایک اہم مقام دلا جاسکتا ہے۔

ادا کاری یا ڈرامائی طریقہ:

درس و تدریس میں ادا کاری یا ڈرامائی طریقہ کی کافی اہمیت ہے۔ اس طریقے سے طالب علموں میں اپنے خیالات، جذبات اور احساسات کو بیان کرنے کی تربیت دی جاتی ہے۔ ڈرامے میں جسمانی حرکات اور اظہار جذبات کی کافی اہمیت ہے۔ ادا کاری میں مکالمہ ایک اہم جزو ہے۔ جس طرح ایک ادا کار اٹھ پر اپنی ادا کاری سے ناظرین کو مسحور کر لیتا ہے اسی طرح معلم کو بھی چاہیے کہ کسی خاص مضمون کو پڑھاتے ہوئے ادا کاری کو اہمیت دے۔ عمل کے ذریعہ اظہار خیالات اور مختلف جذبات کو بیان کرنے کے لئے ڈرامہ کو استعمال کیا جاتا ہے۔ ڈرامائی انداز پیدا کر کے سبق کو انتہائی دلچسپ اور تفریجی بنایا جاسکتا ہے۔

اگر معلم اپنے سبق کو موثر ڈھنگ سے پڑھانا چاہتا ہے تو ضروری ہے کہ جو باتیں صرف زبان سے ادا کرنی ہیں تو انھیں جسمانی حرکات و سکنات کے ساتھ ہم آہنگ کیا جائے۔

بچے نقل پسند ہوتے ہیں اس لیے وہ اساتذہ کی نقل کرتے ہیں جس سے ان کے فطری میلانات کو تحریک ملتی ہے۔ اس میں مکالمہ کو اہمیت ہے جو مکالمہ کردار بولتے ہیں وہ ان کے علم میں اضافہ کرتے ہیں اس سے طلبہ جذبات کو ٹھیک طرح سے سمجھ لیتے ہیں۔ مختلف کرداروں کی خصوصیات سے انھیں واقفیت ہو جاتی ہے۔ معلم اس طریقہ کاظم پڑھانے میں استعمال کر سکتا ہے یا پھر طلبہ کو مختلف کردار دے کر پیش کر سکتا ہے۔ وہ اس سے لطف اندوز ہوتے ہیں اور طلبہ کی حسی قوتیز ہو جاتی ہیں۔ تجھیقی صلاحیت پروان چڑھتی ہے۔ طلبہ کی شخصیت موثر اور پرکشش بنتی ہے۔ طلبہ کو اپنی رائے کے اظہار کا موقع ملتا ہے۔

بحث و مباحثہ کا طریقہ:

جدید تعلیم کی ایک ہنکنیک یہ بھی ہے کہ تعلیم کو جمہوری بنا یا جائے اور بچوں کی صلاحیتوں کی آزادانہ نشوونما ہو۔ اس مقصد کے حصول کے لئے بحث و مباحثہ طریقہ تدریس کو کافی اہم سمجھا جاتا ہے۔ اس سے مراد کسی موضوع پر مدلل گفتگو ہے۔ اس طریقہ گاریں بچے کو ایک موضوع دے دیا جاتا ہے اور وہاں پر وہ تائیدی یا تردیدی خیالات کا اظہار اپنے والل کے ساتھ کرتا ہے۔ اس سے بچے کے غور و فکر کی قوت اور استدلالی قوتوں کو فروغ ملتا ہے۔

اس طریقہ تدریس سے سب سے بڑا فائدہ یہ ہے کہ طلبہ تدریس میں سرگرم حصہ دار بن جاتے ہیں اس طرح طلبہ پر آموزش اور تدریس کے پائیدار اثرات مرتب ہوتے ہیں۔ اس میں ان کا علم خود کا حاصل کردہ علم ہوتا ہے اور اس قسم کا علم ہمیشہ پائیدار ہوتا ہے۔ اور پوری طرح ذہن نشین ہو جاتا ہے۔ اس سے دوسرا بڑا فائدہ یہ ہوتا ہے کہ طلبہ میں تعقیدی شعور پیدا ہوتا ہے۔ نئے خیالات کی پروش ہوتی ہے۔ اس سے طلبہ میں استدلالی قوتوں کا فروغ ہوتا ہے۔ اور طلبہ کے ذخیرہ الفاظ میں اضافہ ہوتا ہے اور قوت تقریبی شعور پیدا ہوتا ہے۔ ان میں جھگٹ کل جاتی ہے اور وہ روانی اور آزادی کے ساتھ اپنے خیالات کا اظہار کرنے لگتے ہیں۔ معلم کو چاہیے کہ طلباء میں اصولی بحث کرنے، صحیح جواب دینے اور سوالات دریافت کرنے کا شوق پیدا کرے۔ اس کے لیے ضروری ہے کہ طلبہ سے ایسے مسائل کے جوابات طلب کیے جائیں جو عام سطح سے بلند اور الگ ہوں۔ اس طرح کہا جاسکتا ہے کہ یہ طریقہ طلبہ کے اندر استدلالی قوتوں کے فروغ میں اہم کردار ادا کرتا ہے۔

تجربہ اور مشاہدہ کا طریقہ:

تجربہ یا مشاہدہ زندگی کا ایک اہم جز ہے۔ ہر انسان اپنی زندگی میں تجربات اور مشاہدات سے کچھ نہ کچھ سیکھتا ہے۔ اس طریقہ میں طلبہ خود تجربہ کرتے ہیں۔ کبھی کبھی استاد تجربہ کر کے دکھاتا ہے اور طلبہ مشاہدہ کرتے ہیں اس کے بعد تائج اخذ کرتے ہیں۔ مثلاً سائنس کی تدریس میں تجربہ کا کافی عمل دخل ہے۔ اس طریقہ تدریس کو سماجی علوم کی تدریس میں بھی استعمال کیا جاسکتا ہے اور اب تو زبان سکھانے کے تجربہ گاہ (Language Lab) بھی کافی استعمال ہونے ہونے لگے ہیں جس سے طلبہ زبان سیکھتے ہیں۔

اس طریقہ پر بنی تعلیم اس اصول پر مبنی ہے کہ سیکھنے والے کو سیکھنے کے عمل میں حصہ لینا چاہیے۔ یہ طریقہ بچوں کے مقاصد، دلچسپیوں اور ضرورتوں پر زیادہ زور دیتا ہے۔ نصابی کتابوں اور نصابی مضامین کی کوئی پابندی نہیں ہوتی اس لیے یہ بچوں کے لیے زیادہ دلچسپ اور موزوں طریقہ ہے۔ اس طریقہ تعلیم میں مل جل کر کام کرنا، سماجی زندگی کے مسائل سے واقفیت حاصل کرنا اور خود ان کا تجربہ کرنا اور مسائل کے حل کی کوشش کرنا ہے۔ اس طرح جو چیزیں طلبہ کے ذاتی تجربہ میں آئیں گی وہ اس کے علم کی یادداشت کا حصہ بن جائیں گی۔ وہ تمام چیزیں آسمانی سے ذہن نشین ہو جاتی ہیں اور طلبہ کو حقائق کا گہر فہم ہو جاتا ہے۔

اس طریقہ تدریس میں کمرہ جماعت کو ضروری ساز و سامان سے آراستہ کیا جاتا ہے۔ جس میں نقش، ماڈل، تصاویر، ٹی ولی، ریڈیو اور دوسری چیزیں رکھی جاتی ہیں اور طلبہ سے اپنی تجربہ گاہ کے طور پر استعمال کرتے ہیں۔ جملہ تجربہ گاہ کی سہولتوں سے کام لیکر کسی مسئلے کا حل معلوم کرتے ہیں یا کسی منصوبہ کو مکمل کرتے ہیں۔ اس طریقہ میں استاد ایک رہنمای کام کرتا ہے۔

منصوبائی طریقہ:

اس طریقہ تدریس کا بانی امریکی ماہر تعلیم جان ڈیوی ہے۔ وہ کہتا ہے جو تعلیم زندگی سے تعلق توڑے وہ نہ صرف کامیاب انسان پیدا کرنے میں ناکام رہتی ہے بلکہ طلبہ کے لیے چیکنی اور بد مزہ بن کر رہ جاتی ہے۔ چنانچہ نشک تباہیں روائے کے بجائے تعلیم وزندہ مسائل سے ہم آہنگ کر کے اس کے طریقہ کا روہتہ بنانا چاہیے۔ اس نے اس کی تعریف اس طرح بیان کی ہے ” منصوبہ ایک با معنی عملی سرگرمی کا نام ہے جو کسی مسئلے کی پیداوار ہو، اور طلبہ کے ہاتھوں قدرتی ماحول میں انجام پائے اور اس کی تکمیل کے لیے ساز و سامان کی ضرورت لاحق ہو“ اگر ہم اس تعریف پر غور کریں تو درج ذیل نکات نظر آتے ہیں:

الف۔ ہر منصوبہ کسی حقیقی مسئلے کی پیداوار ہوتا ہے۔ اس کا مطلب یہ ہے کہ طلبہ کو پہلے کسی ضرورت یا دشواری کا احساس ہو پھر وہ اس دشواری پر قابو پانے کی عملی تدابیر سوچیں اور اس کے عملی منصوبہ بنائیں۔

ب۔ منصوبہ ایسا ہو جو لگاتار مطالعہ اور مسلسل سرگرمی کا مطالبہ کرے۔

ج۔ مسئلے کا عملی حل ملاش کرنے کے لئے جو سرگرمیاں نظر آئیں طلبہ انھیں خود انجام دیں۔

د۔ مسئلے کا حل نظری کے بجائے عملی قسم کا ہو۔

منصوبے و طرح کے ہوتے ہیں:

(1) انفرادی

(2) گروہی۔

انفرادی منصوبہ وہ ہے جس میں ایک طالب علم منصوبہ مکمل کرے۔ اگر اسی منصوبے میں بہت سے طلبہ ملکر کسی کام کو کرتے ہیں اس میں کام کی تقسیم کردی جاتی ہے۔ مثلاً ایک منصوبہ ہے ”شعر کا تذکرہ“ اس میں ایک گروہ ایک شاعر کے بارے میں معلومات فراہم کرے۔ دوسرا گروہ دوسرے شاعر کے بارے میں معلومات جمع کرے۔

منصوبائی طریقہ کے مختلف مدارج ہوتے ہیں جو اس طرح ہیں:

(1) مقصد کا تعین

(2) پلانگ

(3) معلومات کی فراہمی

(4) نتائج اخذ کرنا۔ اس طریقہ میں تخلیقی کام کے ذریعہ بچے کو اظہار خودی کا موقع کا ملتا ہے اور وہ مل جل کر کام کرنا سیکھتا ہے۔

گروہی تدریس: دور جدید میں یہ تصور عام ہے کہ بعض اوقات محض ایک استاد تدریس کے لیے ناکافی ہوتا ہے۔ اس لئے کئی استاد مل کر خاص طور پر تدریسی وحدت میں ٹیم کے انداز میں پڑھاتے ہیں۔ چنانچہ اس طریقہ تدریس کو ”ٹیم ٹچنگ“ بھی کہا جاتا ہے۔ اس کے دو طریقے ہیں۔

(1) مختلف مضامین کے اساتذہ مل کر پڑھائیں۔

(2) ایک مضمون کے اساتذہ مل کر ایک سبق تیار کریں۔

تدریس اردو میں دونوں طریقے مفید ہیں۔ مثلاً۔ پہلے طریقے میں اشارات سبق تیار کرتے ہو؛ ایک استاد کو مدرسی سامان کی تیاری کے لیے آرٹ کے استاد کی مدد و رکار ہوتی ہے۔ دوسرا طریقہ میں ایک استاذ نظر یا نظم کی عدمہ مدرسی سکتنا ہے تو دوسرا اس کے معنی، قواعد، انشایا صلاح و صحیح کا کام بہتر انجام دے سکتا ہے۔ اس طرح ہر استاد اپنی الہیت کے مطابق سبق کا خاص حصہ پڑھاتا ہے اور نصاب بھی وقت پر ختم ہو جاتا ہے۔ بعض اوقات ایک ہی وقت میں کئی اساتذہ مل کر مدرسی فعل انجام دیتے ہیں اور طلبہ کو مختلف گروہ میں تقسیم کر دیا جاتا ہے۔ اس طریقہ مدرسی میں اساتذہ کی خصوصی صلاحیت سے طلبہ کو فائدہ پہنچتا ہے۔ طلبہ پر انفرادی توجہ دی جاسکتی ہے۔ طلبہ ایسے طریقہ مدرسی میں زیادہ لمحپی لیتے ہیں۔

استقرائی طریقہ: تدریس کا وہ طریقہ جس کی بدولت طلبہ متعدد واقعات، حقائق یا مثالوں کا تجزیہ کر کے براہ راست کسی نتیجے پر پہنچتے اور کوئی اصول، ضابطہ یا کلیہ اخذ کرتے ہیں، استقرائی طریقہ کہلاتا ہے۔ اس طریقے میں معلم ایک خاص ترتیب سے طلبہ کو مخصوص واقعات اور مثالوں کے تجزیے، مشاہدے، مطالعہ کا موقع فراہم کرتا ہے۔ معلم کی رہنمائی میں طلبہ ان مثالوں کا تجزیہ اور باہم مقابله و موازنہ کرتے ہیں، ان کے درمیان مماثلت یا فرق تلاش کرتے ہیں اور اس طرح کسی حقیقت تک پہنچتے یا کوئی عام اصول، کلیہ یا قاعدہ اخذ کرتے ہیں۔ مثلاً۔ طلبہ 3 کو 5 بار جوڑتے ہیں (3+3+3+3+3=15) اور تین کا پانچ نک پہاڑہ (5 x 3 = 15) پڑھتے ہیں تو دونوں صورتوں میں پندرہ جواب آتا ہے۔ یہی عمل کئی اعداد پر کرتے ہیں۔ اس طرح کی متعدد مثالوں سے اس نتیجے پر پہنچتے ہیں کہ ”جوڑ کا آسان طریقہ ضرب ہے“، اسی طرح دھات کا ایک گولہ لیتے ہیں جو ایک حلقة یا سوراخ سے آسانی گز رجاتا ہے، اسے گرم کرتے ہیں، اب وہ نہیں گزرتا۔ یہی عمل مختلف دھاتوں کے گلوں پر کرتے ہیں۔ ہر بار حاصل ایک ہی ہوتا ہے۔ آخر وہ اس نتیجے پر پہنچتے ہیں کہ ”چیزیں گرمی پا کر پھیلیں ہیں“، لیکن جب وہ گولے ٹھنڈے ہو جاتے ہیں تو پھر حلقة سے آسانی گز رجاتے ہیں اس سے نتیجہ یہ نکلتا ہے کہ ”چیزیں ٹھنڈی ہو کر سکرتی ہیں۔“

استقرائی طریقہ کے مرامل: استقرائی طریقے سے تعلیم دیتے وقت چند مرامل سے گز نا پڑتا ہے۔ یہ مرامل مندرجہ ذیل ہیں:

(الف) مثال: سب سے پہلے طلبہ کے سامنے کئی طرح کی مثالیں پیش کی جاتی ہیں۔

(ب) معاشرہ: اس کے بعد طلبہ حقائق کی تحقیق و جستجو کرتے ہیں۔ طلبہ کے ذریعہ مثالوں کا مقابله و موازنہ کیا جاتا ہے پھر ان میں مماثلت تلاش کی جاتی ہے۔ طلبہ تحقیق کے بعد ہی کسی نتیجے پر پہنچتے ہیں۔

(ج) ضابط یا کلیہ: طلبہ کے ذریعہ مثالوں کے موازنہ و مماثلت کی بنیاد پر کسی اصول، ضابطے یا کلیہ کو اخذ کرتے ہیں۔

(د) جانچ: سب سے آخر میں طلبہ دوسری مثالوں کا بھی مطالعہ کرتے ہیں اور خود کے نکالے ہوئے ضابطے کی جانچ کرتے ہیں۔

استقرائی طریقے میں تدریس کے تین اصولوں کا استعمال کیا جاتا ہے۔

(1) خاص سے عام کی طرف

(2) معلوم سے نامعلوم کی طرف

(3) کل سے جز کی طرف

یہ طریقہ تدریس علم کے حصول کا معقول اور منطقی طریقہ ہے۔ مدرس مخصوص مثالیں یا واقعات خاص ترتیب سے فراہم کر دیتا ہے۔ طلبہ ان کا تجزیہ کر کے نتیجہ اخذ کر لیتے ہیں۔ اس طرح طلبہ سبق میں عملی دلچسپی لیتے اور ہمہ تن متوجہ و صروف رہتے ہیں۔ اس طریقہ میں طلبہ کو غور و فکر، استدلال اور فیصلہ کرنے کا پورا موقع ملتا ہے۔ طلبہ کو خود کر کے سیکھنے کے تمام فوائد حاصل ہوتے ہیں، علم کی پچنگی، علم کو عمل میں لانے کا سلیقہ، مسائل سے خود نہیں کی صلاحیت، جبکہ تقاضوں اور فطری خواہشات کی تسلیکین وغیرہ ملتی ہے۔ بنی نوع انسان نے تمام معلومات اسی طرح حاصل کی ہیں۔ خود مشاہدہ و تجربہ کیا ہے۔ اس لیے معلومات کے حصول کا یہی فطری و نفسیاتی طریقہ ہے۔

استخراجی طریقہ: یہ طریقہ استقراء کی ضد ہے۔ اس میں معلم خود ہی طلبہ کو کوئی عام اصول، ضابطہ یا کلکیہ بتا دیتا ہے۔ پھر مخصوص مثالوں سے اس کی وضاحت کر دیتا ہے۔ طلبہ معلم کے اعتدال پر اسے تسلیم کر لیتے ہیں مزید تصدیق کے لئے بعد میں وہ کچھ اور مثالوں پر اس کلکیہ کو منطبق کرنے کا موقع دیتا ہے۔ مثلاً۔ تواعد میں استاد نے اسم، ضمیر، فعل، حرفاً یا صفت کی تعریف بتاوی، مثالوں سے واضح کر دیا۔ طلبہ نے استاد کے علم پر بھروسہ کر کے انھیں مان لیا۔ ایک پیر اگراف دے کر طلبہ سے کہا گیا کہ وہ اس میں سے اسم، فعل، حرفاً وغیرہ کی نشاندہی کرے۔ اگر طلبہ ٹھیک نشاندہی کر دیتے ہیں تو سبق کامیاب ہے۔ اسی طرح ریاضی میں کوئی طریقہ یا قاعدہ بتا کر مثالوں سے واضح کر دیا گیا۔ اب طلبہ اسی قاعدے کو استعمال کر کے مزید سوالات حل کرتے ہیں تو سبق کامیاب شمار کیا جاتا ہے۔ اس طریقہ تدریس میں معلم اپنے علم و تجربات کی جو بڑی محنت سے اور بہت کچھ کھو کر حاصل کرتے ہیں قابل مدت میں بچوں کو منتقل کر دیتے ہیں۔ چنانچہ بچوں کا وقت ان چیزوں کو خود کر کے سیکھنے پر ضائع نہیں ہوتا جن پر بڑے اپنا بہت سا وقت، قوت و پیسہ خرچ کر چکے ہیں۔ مذکورہ طریقہ تدریس میں معلم کا کام بہت آسان ہو جاتا ہے۔ وہ ایک قاعدہ یا اصول بتا دیتا ہے، طلبہ اسے یاد کر کے اس کی مدد سے متعدد مسائل حل کرتے ہیں۔

استخراجی طریقہ کے مراحل :

(ا) اصول اور تعریف : اس مرحلے میں طلبہ کے سامنے کوئی اصول یا تعریف پیش کی جاتی ہے۔

(ب) استعمال یا مثال : تعریف اور اصول کو ثابت کرنے کے لیے مثال پیش کی جاتی ہے۔

(ج) نتیجہ : استعمال اور مثال کے ذریعہ کسی نتیجہ پر پہنچا جاتا ہے۔

(د) جائز : طلبہ کے ذریعہ استعمال اور مثال کی مدد سے نتیجہ کی جائج کی جاتی ہے۔

استخراجی طریقہ تدریس میں دو تدریسی اصولوں کا استعمال کیا جاتا ہے۔

(1) عام سے خاص کی طرف

(2) جز سے کل کی طرف

3.9 یاد رکھنے کے نکات

☆ تدریس ایک معاشرتی اور جمہوری عمل ہے جس میں طلبہ کو مرکزی حیثیت حاصل ہے۔ تدریس کی مدد سے معلم، طلبہ اور مضمایں میں رابط قائم کرتا ہے۔

☆ تدریس ایک امدادی شے ہے جو بچے کو موثر انداز میں ماحول کے مطابق عمل کے لئے تیار کرتی ہے۔ تدریس طلبہ کی عادتیں، شعور اور دلچسپیوں کو فروغ دیتی ہے تاکہ وہ زندگی میں مطابقت پیدا کرنے کے لائق ہو جائیں۔

☆ ایک معیاری / اچھی تدریس کی خصوصیات۔ طلبہ کو مطلوبہ معلومات دینا، رہنمائی کرنا، منتخب باتوں کا علم دینا، ہمدردی کرنا، تعاون کرنا، جمہوری اور ترقی پذیر بناانا ہے۔

☆ تدریس کے اصول۔ آمادگی، انتخاب، زندگی سے مریبو، خود کر کے سیکھنا، تقسیم اور اعادہ کے اصول ہیں۔

☆ تدریس کے اقدامی اصول سبق کو دلچسپ، واضح اور کامیاب بناتے ہیں۔ ان میں معلوم سے نامعلوم کی طرف، آسان سے مشکل کی طرف، ٹھوس

سے مجرد کی طرف، غیر معین سے معین کی طرف، غیر واضح سے واضح کی طرف، خاص سے عام کی طرف، منطقی ترتیب اور نفسیاتی ترتیب کا لحاظ اہم ہیں۔

☆ ابدائی جماعت سے لے کر اعلیٰ جماعت تک کی تدریس میں مختلف طریقہ کار استعمال کئے جاتے ہیں۔ جن میں کھیل کھیل کا طریقہ، کہانی کا طریقہ، سوال و جواب کا طریقہ، لکھ کا طریقہ، ادا کاری کا طریقہ، بحث و مباحثہ کا طریقہ، منصوبائی طریقہ، استقرائی و استخراجی طریقہ اہم ہیں۔

3.10 اپنی معلومات کی جانچ

- 1 تدریس کے مفہوم و مختلف تعریفوں کی مدد سے واضح کیجئے۔

- 2 تدریس کی اہمیت و افادیت اجاگر کیجئے۔

- 3 ایک معیاری تدریس کی خصوصیات بیان کیجئے۔

- 4 تدریس کے مختلف اصولوں کو قلم بند کیجئے۔

- 5 تدریس کے مختلف طریقہ کار کو مختصرًا بیان کیجئے۔

- 6 ثانوی سطح کے طلباء کو پڑھاتے وقت آپ کون سا تدریسی طریقہ اختیار کریں گے۔ اور کیوں؟

- 7 لکھ طریقہ کار کی خوبیوں اور خامیوں کا احاطہ کیجئے۔

- 8 استقرائی اور استخراجی طریقہ کار کے درمیان فرق کو واضح کیجئے۔

3.11 سفارش کردہ کتابیں

معین الدین	-	اردو زبان کی تدریس
------------	---	--------------------

سلیم عبداللہ	-	اردو کیسے پڑھائیں
--------------	---	-------------------

سید جلیل الدین	-	طریقہ تدریس اردو
----------------	---	------------------

ڈاکٹر سلامت اللہ	-	ہم کیسے پڑھائیں
------------------	---	-----------------

احمد حسین	-	تدریس اردو
-----------	---	------------

نجما الحسن و صابرہ سعید	-	تدریس اردو
-------------------------	---	------------